

## 2 ਸੋਮਵਾਰ

ਮੱਤੀ 21:12-17; ਮਰਕੁਸ 11:12-19;  
ਲੂਕਾ 19:45-48; ਯੂਹੰਨਾ 12:20-50

“ਫਿਰ ਯਿਸੂ ਪ੍ਰਮੇਸ਼ਵਰ ਦੀ ਹੈਕਲ ਵਿਚ ਗਿਆ ਅਤੇ ਉਨ੍ਹਾਂ ਸਭਨਾਂ ਨੂੰ ਜਿਹੜੇ ਹੈਕਲ ਵਿਚ ਵੇਚਦੇ ਅਰ ਮੁੱਲ ਲੈਂਦੇ ਸਨ ਕੱਢ ਦਿੱਤਾ ... ਅਤੇ ਹੈਕਲ ਵਿਚ ਅੰਨ੍ਹੇ ਅਰ ਲੰਛੇ ਉਹ ਦੇ ਕੋਲ ਆਏ ਅਤੇ ਉਸ ਨੇ ਉਨ੍ਹਾਂ ਨੂੰ ਚੰਗਾ ਕੀਤਾ” (ਮੱਤੀ 21: 12-14)।

ਯਿਸੂ ਹੁਣ ਯਰੂਸ਼ਲਮ ਵਿਚ ਆ ਚੁਕਿਆ ਸੀ। ਉਹ ਕਿਸੇ ਰਸਾਲੇ ਦੇ ਪਹਿਲੇ ਪੰਨੇ 'ਤੇ 'ਸਾਲ ਦਾ ਬੇਹਤਰੀਨ ਆਦਮੀ' ਜਾਂ ਸ਼ਾਂਤੀ ਦਾ ਨੋਬਲ ਪੀਸ (ਸ਼ਾਂਤੀ) ਪ੍ਰਾਈਜ਼ ਲੈਣ ਵਾਲਾ ਨਹੀਂ ਬਣਿਆ। ਉਹ ਸਾਡਾ ਮੁਕਤੀਦਾਤਾ ਬਣਿਆ! ਉਹਨੇ ਗਧੇ (ਸ਼ਾਂਤੀ ਦਾ ਪ੍ਰਤੀਕ) ਦੀ ਸਵਾਰੀ ਕੀਤੀ, ਉਹਨੇ ਘੋੜੇ (ਲੜਾਈ ਦਾ ਪ੍ਰਤੀਕ) ਦੀ ਸਵਾਰੀ ਨਹੀਂ ਕੀਤੀ। ਸੁਲੇਮਾਨ ਦੇ ਬਾਅਦ ਕੋਈ ਰਾਜਾ ਗਧੇ 'ਤੇ ਸਵਾਰ ਹੋ ਕੇ ਕਦੇ ਸ਼ਹਿਰ ਵਿਚ ਨਹੀਂ ਆਇਆ ਸੀ (ਵੇਖੋ 1 ਰਾਜਿਆਂ 1:38)।

ਹਮੇਸ਼ਾ ਵਾਂਗ ਮੁੱਦਾ ਅਖ਼ਤਿਆਰ ਦਾ ਹੀ ਸੀ। ਇਸ ਦਿਨ ਭਾਵ ਸੋਮਵਾਰ ਨੂੰ, ਯਿਸੂ ਨੇ ਆਪਣੀਆਂ ਸਿਫਾਰਸ਼ਾਂ ਪੇਸ਼ ਕਰਨੀਆਂ ਸਨ।

### ਯਿਸੂ ਨੇ ਅੰਜੀਰ ਦੇ ਰੁੱਖ ਨੂੰ ਸਰਾਪ ਦਿੱਤਾ

ਯਿਸੂ ਨੂੰ ਭੁੱਖ ਲੱਗੀ ਸੀ। ਉਹਨੇ ਪੱਤਿਆਂ ਨਾਲ ਭਰਿਆ ਅੰਜੀਰ ਦਾ ਇਕ ਰੁੱਖ ਵੇਖਿਆ, ਪਰ ਇਹ ਜਾਣ ਕੇ ਕਿ ਉਸ ਨੂੰ ਫਲ ਨਹੀਂ ਲੱਗਾ ਹੈ ਉਹ ਨਿਰਾਸ਼ ਹੋਇਆ। ਉਹਨੇ ਉਸ ਰੁੱਖ ਨੂੰ ਹਮੇਸ਼ਾ ਲਈ ਸਰਾਪ ਦੇ ਦਿੱਤਾ (ਵੇਖੋ ਮੱਤੀ 21: 18-22; ਮਰਕੁਸ 11: 12-14, 20-26)। ਇਹ ਉਹ ਯਿਸੂ ਨਹੀਂ ਹੈ ਜਿਹਦੀ ਕਲਪਨਾ ਸਾਡੇ ਵਿੱਚੋਂ ਬਹੁਤੇ ਲੋਕਾਂ ਨੇ ਆਪਣੇ ਮਨ ਵਿਚ ਕੀਤੀ ਹੈ। ਇਸ ਮੌਕੇ 'ਤੇ ਕੀਤਾ ਗਿਆ ਯਿਸੂ ਦਾ ਕੰਮ ਯਿਸੂ ਦੀ ਪੂਰੀ ਸੇਵਕਾਈ ਵਿਚ ਕੀਤੇ ਜਾਣ ਵਾਲੇ ਦੋ ਨੈਗੇਟਿਵ (ਵਿਨਾਸ਼ਕਾਰੀ) ਮੋਅਜ਼ਜ਼ਿਆ ਵਿੱਚੋਂ ਇਕ ਸੀ (ਵੇਖੋ ਮੱਤੀ 8:28-34)। ਇਸ ਨਾਲ ਕੁਦਰਤ ਦਾ ਨੁਕਸਾਨ ਹੋਇਆ, ਪਰ ਮਨੁੱਖੀ ਕੌਮ ਦਾ ਨਹੀਂ। ਉਹ ਇਕ ਸਬਕ ਦੇ ਰਿਹਾ ਸੀ ਜੋ ਰਸੂਲਾਂ ਲਈ ਸਿੱਖਣਾ ਜ਼ਰੂਰੀ ਸੀ। ਪਾਪ ਤਾਂ ਘਮੰਡ ਅਤੇ ਕਪਟ ਸੀ। ਵੇਖਣ ਨੂੰ ਲਗਦਾ ਸੀ ਕਿ ਅੰਜੀਰ ਦੇ ਰੁੱਖ ਨੂੰ ਫਲ ਲੱਗੇ ਹਨ। ਜਦਕਿ ਅਸਲ 'ਚ ਉਹਨੂੰ

ਫਲ ਨਹੀਂ ਲੱਗੇ ਸਨ। ਯਹੂਦੀ ਆਗੂ ਖੁਦਾ ਵੱਲੋਂ ਹੋਣ ਦਾ ਦਾਅਵਾ ਕਰਦੇ ਸਨ, ਪਰ ਹਕੀਕਤ 'ਚ ਉਹ ਹੈ ਨਹੀਂ ਸਨ। ਖੁਦਾ ਵੱਲੋਂ ਸੱਦੇ ਜਾਣ 'ਤੇ ਯਹੂਦੀਆਂ ਨੂੰ ਹਲੀਮ ਹੋਣਾ ਚਾਹੀਦਾ ਸੀ। ਇਹਦੇ ਉਲਟ ਉਨ੍ਹਾਂ ਨੂੰ ਲੱਗਾ ਕਿ ਉਹ ਦੂਜਿਆਂ ਨਾਲੋਂ ਬੇਹਤਰ ਹਨ ਅਤੇ ਉਨ੍ਹਾਂ ਦਾ ਕੋਈ ਕੁਝ ਨਹੀਂ ਵਿਗਾੜ ਸਕਦਾ।

ਅੰਜੀਰ ਦੇ ਰੁੱਖ ਦੇ ਅਚਾਨਕ ਸੁੱਕ ਜਾਣ ਨੂੰ ਵੇਖ ਕੇ ਪਤਰਸ ਦੰਗ ਰਹਿ ਗਿਆ ਸੀ। ਕਿਉਂ? ਰਸੂਲਾਂ ਨੇ ਯਿਸੂ ਨੂੰ ਪਾਣੀ 'ਤੇ ਚਲਦਿਆਂ, ਬੀਮਾਰਾਂ ਨੂੰ ਚੰਗਾ ਕਰਦਿਆਂ ਅਤੇ ਮੁਰਦਿਆਂ ਨੂੰ ਜ਼ਿੰਦਾ ਕਰਦਿਆਂ ਵੇਖਿਆ ਸੀ। ਇਹਦੇ ਬਾਵਜੂਦ ਯਿਸੂ ਦੇ ਹੁਕਮ ਨਾਲ ਅੰਜੀਰ ਦੇ ਰੁੱਖ ਨੂੰ ਸੁੱਕਾ ਵੇਖ ਕੇ ਉਹ ਦੰਗ ਰਹਿ ਗਏ!

### **ਯਿਸੂ ਨੇ ਹੈਕਲ ਨੂੰ ਸਾਫ਼ ਕੀਤਾ**

ਫਿਰ ਯਿਸੂ ਹੈਕਲ ਵਿਚ ਚਲਿਆ ਗਿਆ। ਬਗੈਰ ਆਪਣੇ ਬਾਰੇ ਦੱਸੇ ਉਹ ਉਨ੍ਹਾਂ ਨੂੰ ਸਿਖਾਉਣ ਲੱਗ ਪਿਆ। ਇਕ ਪਾਸੇ ਉਹਨੇ ਅੰਨ੍ਹਿਆਂ ਨੂੰ ਅੱਖਾਂ ਅਤੇ ਲੰਗੜਿਆਂ ਨੂੰ ਲੱਤਾਂ ਦਿੱਤੀਆਂ (ਵੇਖੋ ਮੱਤੀ 21: 12-16; ਮਰਕੁਸ 11: 15-18; ਲੂਕਾ 19: 45-48)। ਪ੍ਰਧਾਨ ਯਾਜਕਾਂ ਅਤੇ ਗ੍ਰੰਥੀਆਂ ਨੇ ਉਹਦੇ ਅਚੰਭੇ ਕੰਮ ਵੇਖੇ ਸਨ (ਮੱਤੀ 21: 15) ਅਤੇ ਯਕੀਨਨ ਹੀ ਉਹਦੇ ਖੁਦਾ ਵੱਲੋਂ ਹੋਣ ਨੂੰ ਮੰਨਦੇ ਸਨ।

ਹੈਕਲ ਦਾ ਅਹਾਤਾ ਪਵਿੱਤਰ ਰੱਖਿਆ ਜਾਣਾ ਚਾਹੀਦਾ ਸੀ, ਪਰ ਇਹਦੀ ਦੁਰਵਰਤੋਂ ਹੋ ਰਹੀ ਸੀ! ਲੋਕ ਇਹਦੀ ਵਰਤੋਂ ਯਹੂਸਲਮ ਵਿਚ ਸਾਟਕਟ ਦੇ ਤੌਰ 'ਤੇ ਕਰ ਰਹੇ ਸਨ, ਉਹ ਇਹਨੂੰ ਲੋਭ ਅਤੇ ਲਾਲਚ ਦੀ ਥਾਂ ਵਰਤ ਰਹੇ ਸਨ।

ਯਹੂਦੀਆਂ ਨੂੰ ਇਬਰਾਨੀ ਸ਼ੇਕੇਲ ਨਾਲ ਹੈਕਲ ਦਾ ਟੈਕਸ ਚੁਕਾਉਣ ਦੀ ਖੁੱਲ੍ਹ ਸੀ। ਯਹੂਸਲਮ ਆਉਣ ਵਾਲਿਆਂ ਨੂੰ ਹੈਕਲ ਦਾ ਟੈਕਸ ਦੇਣ ਲਈ ਰੋਮੀ ਦੀਨਾਰ ਜਾਂ ਯੂਨਾਨੀ ਦ੍ਰਾਕਮਾ ਦੇਣਾ ਹੁੰਦਾ ਸੀ। ਪੈਸੇ ਪੈਲੇ ਦਾ ਕਾਰੋਬਾਰ ਕਰਨ ਵਾਲੇ ਲੋਕ ਬੰਦਗੀ ਲਈ ਆਉਣ ਵਾਲਿਆਂ ਦੇ ਪੈਸਿਆਂ ਨੂੰ ਵਟਾਉਣ ਲਈ ਮੋਟੀ ਰਕਮ ਵਸੂਲਦੇ ਸਨ।

ਹੈਕਲ ਨੂੰ ਸ਼ੁੱਧ ਕਰਨ ਵੇਲੇ ਯਿਸੂ ਨੇ ਲੋਕਾਂ 'ਤੇ ਹਮਲਾ ਨਹੀਂ ਕੀਤਾ ਪਰ ਉਨ੍ਹਾਂ ਨੂੰ ਭਜਾਇਆ ਜ਼ਰੂਰ। ਉਹਨੇ ਮੇਜ਼ ਕੁਰਸੀਆਂ ਉਲਟਾ ਦਿੱਤੇ। ਉਹਨੇ ਬਾਈਬਲ ਵਿੱਚੋਂ ਦੁਹਰਾਇਆ, 'ਮੇਰਾ ਘਰ ਪ੍ਰਾਰਥਨਾ ਦਾ ਘਰ ਸਦਾਵੇਗਾ' (ਮੱਤੀ 21: 13; ਯਿਰਮਿਯਾਹ 7: 11)। ਉਹ ਡਰਪੋਕ ਜਾਂ 'ਨਾਮਰਦ' ਨਹੀਂ ਸੀ। ਉਹ ਤਾਂ 'ਮਰਦਾਂ 'ਚੋਂ ਮਰਦ' ਸੀ। ਉਹ ਜਿਸਮਾਨੀ ਤੌਰ 'ਤੇ ਹੀ ਤਾਕਤਵਰ ਨਹੀਂ ਸੀ, ਉਹਨੇ ਲਿਖਤ ਦੀ ਵਰਤੋਂ ਵੀ ਬੜੇ ਜ਼ੋਰਦਾਰ ਢੰਗ ਨਾਲ ਕੀਤੀ। ਉਹਦੀ ਭਾਸ਼ਾ ਸਿੱਧੀ ਅਤੇ ਸਪੱਸ਼ਟ ਸੀ।

### **ਯਿਸੂ ਨੇ ਸਿਖਾਉਣਾ ਜਾਰੀ ਰੱਖਿਆ**

ਇਸ ਸਭ ਦੌਰਾਨ ਯੂਨਾਨੀਆਂ ਦਾ ਇਕ ਵਫ਼ਦ ਯਿਸੂ ਨੂੰ ਮਿਲਣ ਲਈ ਆਇਆ (ਯੂਹੰਨਾ 12: 20-50)।<sup>1</sup> ਯਹੂਦੀ ਤਾਂ ਯਿਸੂ ਦੀ ਭਾਲ ਉਹਨੂੰ ਮਾਰ ਦੇਣ ਲਈ ਪਰ ਯੂਨਾਨੀ ਉਹਦੀ ਭਾਲ ਸੁਣਨ ਲਈ ਕਰਦੇ ਸਨ! ਫਿਲਿੱਪੁਸ ਕਿਸੇ ਨਾ ਕਿਸੇ ਨੂੰ ਯਿਸੂ ਕੋਲ ਲਿਆਉਂਦਾ ਰਹਿੰਦਾ ਸੀ। ਅੰਦ੍ਰਿਆਸ ਨਾਲ ਮਿਲ ਕੇ ਉਹ ਯਿਸੂ ਕੋਲ ਗਿਆ। ਯਿਸੂ ਨੂੰ ਪਤਾ ਸੀ ਕਿ 'ਉਹਦਾ ਸਮਾਂ' ਅਜੇ ਨਹੀਂ ਆਇਆ ਸੀ, ਤਾਂ ਵੀ ਉਹ ਡੂੰਘੀਆਂ ਸੱਚਾਈਆਂ ਦੱਸਦਾ ਰਿਹਾ। ਉਹਨੇ

ਸਮਝਾਇਆ ਕਿ ਬੀਅ ਵਾਸਤੇ ਜ਼ਿੰਦਾ ਰਹਿਣ ਲਈ ਮਰਨਾ ਜ਼ਰੂਰੀ ਹੁੰਦਾ ਹੈ ਅਤੇ ਇਹ ਕਿ ਆਪਣੀ ਜਾਨ ਨੂੰ ਪਿਆਰਾ ਜਾਣਨ ਵਾਲੇ ਉਹਨੂੰ ਗਵਾਉਣਗੇ (ਯੂਹੰਨਾ 12:21-26)।

ਫਿਰ ਯਿਸੂ ਨੇ ਜਮ੍ਹਾ ਹੋਏ ਲੋਕਾਂ ਦੇ ਸਾਹਮਣੇ ਆਖਿਆ, '‘ਹੇ ਪਿਤਾ ਆਪਣੇ ਨਾਮ ਨੂੰ ਵਡਿਆਈ ਦੇ।’ ਉਹਦੀ ਜ਼ਿੰਦਗੀ ਵਿਚ ਤੀਜੀ ਵਾਰ ਅਸਮਾਨ 'ਚੋਂ ਅਵਾਜ਼ ਆਈ (ਯੂਹੰਨਾ 12:28)। ਕਈਆਂ ਨੂੰ ਲੱਗਾ ਬੱਦਲ ਗਰਜਿਆ ਹੈ, ਪਰ ਯਿਸੂ ਨੂੰ ਪਤਾ ਸੀ ਕਿ ਇਹ ਫ਼ਤਹਿ ਦਾ ਵਾਅਦਾ ਹੈ। ਉਹਦੀ ਮੌਤ ਨਾਲ ਸ਼ੈਤਾਨ ਨੂੰ ਹੇਠਾਂ ਸੁੱਟਿਆ ਜਾਣਾ ਸੀ। ਐਤਕੀਂ ਯਿਸੂ ਨੇ ਐਲਾਨ ਕੀਤਾ, '‘ਮੈਂ ਜੇ ਧਰਤੀ ਉੱਤੇ ਉੱਚਾ ਕੀਤਾ ਜਾਵਾਂ ਤਾਂ ਸਾਰਿਆਂ ਨੂੰ ਆਪਣੇ ਵੱਲ ਖਿੱਚਾਂਗਾ’ (ਯੂਹੰਨਾ 12:32)।

ਮੋਅਜਜ਼ਿਆਂ ਨਾਲ ਇਸ ਜਲਾਲੀ ਸਿੱਖਿਆ ਦੇ ਬਾਵਜੂਦ, ਧਾਰਮਿਕ ਆਗੂਆਂ ਨੇ ਵਿਸ਼ਵਾਸ ਕਰਨ ਤੋਂ ਇਨਕਾਰ ਕਰ ਦਿੱਤਾ। ਯੂਹੰਨਾ ਨੇ ਨਿਚੋੜ ਕੱਢਿਆ, '‘... ਉਹ ਪ੍ਰਮੇਸ਼ਵਰ ਦੀ ਵਡਿਆਈ ਨਾਲੋਂ ਮਨੁੱਖਾਂ ਦੀ ਵਡਿਆਈ ਦੇ ਬਹੁਤੇ ਭੁੱਖੇ ਸਨ’ (ਯੂਹੰਨਾ 12:42, 43)।

*ਸਲੀਬ ...  
ਹੋਰ ਰਾਹ ਹੀ ਨਹੀਂ!*

---

ਟਿੱਪਣੀ

<sup>1</sup>ਟੀਕਾਕਾਰਾਂ ਵਿਚ ਇਸ 'ਤੇ ਸਹਿਮਤੀ ਨਹੀਂ ਹੈ ਕਿ ਇਹ ਉਪਦੇਸ਼ ਸੋਮਵਾਰ ਨੂੰ ਦਿੱਤਾ ਗਿਆ ਜਾਂ ਮੰਗਲਵਾਰ ਨੂੰ। ਐਤਵਾਰ ਨੂੰ ਸ਼ਾਹੀ ਦਾਖਲੇ ਅਤੇ ਸ਼ੁੱਕਰਵਾਰ ਨੂੰ ਆਖਰੀ ਭੋਜ ਦੇ ਦਰਮਿਆਨ ਯੂਹੰਨਾ ਦੇ ਇੰਜੀਲ ਦੇ ਬ੍ਰਿਤਾਂਤ ਵਿਚ ਇਹੀ ਇਕ ਘਟਨਾ ਹੈ।